

## علم کی خوشبو بانٹنے والے

محمد احمد حافظ

ان دنوں ہمیں ماہ نامہ ”وفاق المدارس“ کے سلسلے میں ہر ماہ کراچی سے ملتان آنا ہوتا ہے۔ ملتان ہم ایک مدت رہے ہیں، لیکن پھر یوں ہوا کہ گردش روزگار نے ہمیں کراچی لا بسایا، برسوں پر محیط طویل دورانیہ ایسا رہا کہ ملتان بہت کم جانا ہو سکا۔ آج کا ملتان ہمارے اُس زمانے کے ملتان سے کافی مختلف ہے۔ ملتان کی گرمی تو مشہور ہے ہی..... ”وہ گرد، گدا، گرما و گورستان“ والی کہاوٹ کے معلوم نہیں؟!..... لیکن اب کافی جدت آگئی ہے، گرد کم ہو گئی ہے، گدا بھی کم کم نظر آتے ہیں، گورستانوں کو نئی آبادیاں کھائے جا رہی ہیں، ہاں گرمی اب بھی اپنے ستم ڈھاتی ہے۔ جدت یہ آئی ہے کہ نئے نئے پلازے تعمیر ہو رہے ہیں، ہر طرف نئی سڑکوں کا جال بچھ گیا ہے، میٹرو چل رہی ہے، ملتان میں پل اس قدر ہو گئے ہیں کہ..... منیر نیازی زندہ ہوتے تو ضرور اپنے شعر میں یوں ترمیم کر لیتے.....

اک اور پل کا سامنا تھا منیر مجھ کو

میں ایک پل کے پار اترتا تو میں نے دیکھا

وہ ۱۹۹۱ء ہی کی کوئی گرم رات تھی جب ہم سر پر بکسا اٹھائے اور بغل میں بستر ڈبائے داخلے کی غرض سے جامعہ خیر المدارس کے صدر دروازے پر پہنچے تھے۔ تب رات اتنی بیت چکی تھی کہ صدر دروازہ بند ہو چکا تھا۔ ایک راہ گیر نے ہمیں پیچھے پتلی گلی کی طرف کھلنے والے دروازے کا بتایا تو اُدھر کا رخ کیا۔ ہم نے جوں ہی اس گلی میں قدم رکھا کھٹنگ کڑنگ کھٹنگ کڑنگ جیسی زوردار آوازوں نے ہمارا استقبال کیا۔ لمبے بھر کو ہم ششدر رہ گئے کہ یہ کیسی آوازیں ہیں؟ جلد ہی معلوم ہو گیا کہ یہ کپڑا بننے والی مشینوں کی آوازیں ہیں۔ دل خیال آیا کہ یا اللہ! اب ہمیں انہی کرخت آوازوں کے شور میں رہنا ہوگا؟!..... البتہ بعد میں ہم مانوس ہوتے چلے گئے۔

جامعہ خیر المدارس میں تب ’جدت‘ نہیں آئی تھی۔ عمارتیں پرانی طرز کی تھیں۔ مدرسہ کا دارالاقامہ اور کئی ایک کلاسیں ہندوؤں کے ایک متروکہ آشرم میں واقع تھیں، چاروں جانب ایک ترتیب سے کمرے بنے ہوئے تھے جن کے آگے طویل برآمدہ تھا۔ مشرقی جانب ایک مندر تھا جو اپنی طرز میں ہندوانہ تعمیر کا شاہکار تھا۔ ایک مدت سے بند

رہنے کی وجہ سے اُندھیرے، لکڑی کے مہیب اور بدنما جالوں اور اپنے ساتھ منسوب بعض ڈراؤنے قصوں کی وجہ سے وحشت ناک منظر پیش کرتا تھا۔ دارالاقامہ کی عمارت کچی اینٹوں سے بنی تھی جس پر سینٹ کی ٹیپ کر دی گئی تھی۔ چھت لکڑی کے بالوں پر مشتمل تھی جس کے اوپر مٹی کی تہیں بچھی ہوئی تھیں۔ عمارت کے پتھوں سچ چمن..... جہاں عصر کے بعد طلبہ کی ٹولیاں دن بھر کی دماغی تھکن اتارنے کے لیے خوش گپیوں میں مصروف ہوتیں۔ اس احاطے سے باہر اور خیر المدارس کی جامع مسجد کے درمیان ایک بہت بڑا گراؤنڈ تھا جہاں عصر کے بعد فٹ بال کھیلا جاتا، جبکہ اطراف میں چھوٹی کلاسوں کے طلبہ کرکٹ، گلی ڈنڈا، اور پٹھو گرم کھیلتے۔ شب جمعہ میں یار لوگ چاند کی روشنی میں 'واہنجو' کھیل کر اپنا رانچھا راضی کرتے۔ بتانے کی بات یہ ہے کہ پرانی عمارت کے کمروں میں گرمیوں کی دوپہریں بہت آسودہ گزرتی تھیں۔ طلبہ کرام دوپہر کا کھانا کھا کر قبیلے کے لیے لیٹتے تو اینٹوں کے فرش پر پانی کا چھڑکاؤ کرنا نہیں بھولتے تھے..... اس چھڑکاؤ سے کمرہ میں ایسی بڑودت درآتی کہ اس کا مقابلہ ایئر کنڈیشنر بھی نہ کر پاتے۔ تب ایسی بھرپور نیند آتی کہ ظہر کی اذان کے بعد طلبہ کو جگانے کے لیے صویرا سرافیل کی ضرورت محسوس ہوتی۔ جب تک استاذ محترم حضرت مولانا شیر محمد صاحب اور مولانا محمد سلیمان شاہ صاحب لکڑی کے دروازوں پر ڈنڈے برساکر طلبہ کو نہ جگاتے، کوئی بھی خواب شیریں سے اٹھنا گوارا نہ کرتا۔ گرم دوپہر میں وہاں سے نکل کر مسجد تک کا ذرا سا فاصلہ طے کرنا قیامت معلوم ہوتا تھا۔

ملتان کی گرمی معروف تو ہے ہی مگر ملتانیوں نے اس کے توڑ کے لیے اپنا انتظام کر رکھا ہے۔ چوک گھنٹہ گھر اور حسین آگاہی میں سوڈے والی اور گوئی والی بوتلیں، اندرون شہر جاہ جافالودے کے ٹھیٹے اور پنسار کی دکانوں پہ ملنے والے الائجی، عناب، صندل، بزوری اور بادام کے شربت غضب کی گرمی میں جسم وروح کو تروتازہ رکھتے ہیں۔ خصوصاً فالودے کا تو جواب نہیں ہوتا، بشرط کہ بنانے والا خاندانی ہو۔ خوش قسمتی سے ہم نے فالودہ حضرت مولانا سید ابومعاویہ ابوذر بخاری رحمۃ اللہ علیہ کے ہاں بارہا کھایا ہے، یعنی کھلانے والے بھی خاندانی ہوں تو لطف دو بالا ہو جاتا ہے۔ ملتان میں سرشام ذہی بھٹے کے ٹھیلوں کی تو اپنی ہی بہار ہوتی ہے..... اور پھر قلعہ کہنہ قاسم باغ کے گول گپے کون بھول سکتا ہے؟ اگر آپ کینٹ چلے جائیں تو وہاں لذت کام و دہن کے لیے پھلوں کے تازہ جوس، ملک ٹیک اور فروٹ چاٹ کی دکانیں کھلی ملیں گی۔ دہلی گیٹ سے چوک حسین آگاہی کی طرف ایک پتلی سی گلی نکلتی ہے، اس گلی میں 'چکا ہاؤس' کے نام سے بھی ایک دکان ہوتی تھی، معلوم نہیں کہ اب ہے یا نہیں؟ یہاں بھی کئی مرتبہ لذت کام و دہن کا لطف اٹھایا ہے۔

خیر المدارس میں ہمارے رہتے رہتے ہی بہت تبدیلی آگئی تھی۔ اب تو اس کا تک سک ہی بدل گیا

ہے۔ دارالقرآن کی شاندار اور پروقار جدید عمارت ایک گنگنی کی طرح جگمگاتی نظر آتی ہے، قدیم جامع مسجد کی جگہ اب نئی تعمیر ہو رہی ہے، البتہ دارالحدیث اور اس سے ملحقہ عمارتیں ابھی باقی ہیں۔ ان پر بھی کبھگی اور شناسگی کے آثار نمایاں ہیں۔ دارالحدیث ہمارے دور طالب علمی کا آخری پڑاؤ تھا۔ اس دارالحدیث کی چٹائیوں اور تپائیوں پر بیٹھنے والے اب جانے دنیا کے کس کس گوشے میں کس کس منصب پر فائز ہیں۔ دورہ حدیث کے سال جو سکون، اطمینان، آسودگی اور شانتی کی کیفیت حاصل رہی آج تک اس کی لذت یاد ہے۔

جامعہ کے شیخ الحدیث حضرت مولانا محمد صدیق صاحب رحمۃ اللہ علیہ، اللہ تعالیٰ ان کی قبر کو نور سے بھر دے، سفید براق لباس میں ملبوس اور سفید پگڑی باندھے، متمہم چہرے کے ساتھ جب دارالحدیث میں داخل ہوتے تو آپ کے وجود سے ہی دارالحدیث منور نظر آنے لگتا۔ آپ کے سبق پڑھانے کا انداز بھی نرالا تھا، بخاری شریف کے سبق کا آغاز فرماتے تو پتا ہی نہ چلتا کہ دو گھنٹے کیسے گزر گئے۔ آپ کے سبق میں خواہ مخواہ کی بے سوت نہیں ہوتی تھی، نہ ہی آپ اپنے علم کے بحر ذخائر سے طلبہ کو مرعوب فرماتے۔ دوران سبق بعض مشکل مقامات کو لطیفوں اور خوشگوار چٹکوں سے حل فرماتے تو دماغی تکان یکسر کا فور ہو جاتی۔ آپ ”علی قدر عقولہم“ گفتگو فرماتے اور سبق کو نہایت آسان انداز میں بیان فرماتے۔

دورہ حدیث کے سال مسلم شریف حضرت مولانا منظور احمد ظلم العالیہ کے پاس تھی۔ آپ جامعہ کے قدیم استاذ ہیں اور خیر المدارس کی تاریخ نے شاید آپ ایسا جھٹٹنے وردب ڈبے والا استاذ نہ دیکھا ہو۔ پہلا گھنٹہ آپ ہی کا ہوتا، اس گھنٹے میں غیر حاضری کا تصور بھی نہیں تھا۔ پوری کلاس پر آپ کی نگاہ ہوتی اور کوئی طالب علم ”ہیرا پھیری“ نہ کر سکتا تھا۔ بعض من چلے گھنٹے کے آغاز میں حاضری دے کر دارالحدیث کے پچھلے دروازوں سے نکلنے کی کوشش کرتے مگر ایک دو دفعہ کے بعد ہی پکڑے جاتے، البتہ یہ اور بات ہے کہ اس طرح نکل کر کینٹین پر جا کے ناشتہ کرنے کا بھی اپنا مزاج تھا، اور یہ ناشتہ ہم نے اجمل فاروق کے ہمراہ بارہا کیے ہیں۔ استاذ گری مولانا منظور احمد صاحب ماقبل ودان گفتگو کے قائل ہیں۔ حدیث کی قراءت کے دوران ہی مختصر جملوں میں مشکل مقامات حل فرما دیتے۔ آپ کے سبق میں تقریر سے زیادہ طالب علم کے مطالعے پر انحصار ہوتا۔ یہ ایسا طریق ہے کہ طالب علم تھوڑی محنت سے بہت کچھ حاصل کر لیتا ہے، مگر اس طریقے کو برتنے والے اساتذہ کم ہیں۔ ہم نے کئی بزرگ اساتذہ کو اسی پر عامل دیکھا۔ ہمارے جامعہ خیر المدارس کے اساتذہ حضرت مولانا شیر محمد صاحب، حضرت مولانا شبیر الحق صاحب اور دیگر کئی اساتذہ کرام تدریس کے میدان میں اسی ذوق کے آدمی تھے۔ اب بات دوسری ہے۔ شروعات کی کثرت نے مبلغ علم کو وسعت دے دی ہے۔ علم اپنا اظہار چاہتا ہے، جب یہ اظہار ہوتا ہے تو بسا اوقات کتاب بروقت مکمل نہیں

ہو پاتی اور سال کے آخر میں تلاوت حدیث کا ایک ناقابل بیان منظر ہوتا ہے۔

صاحب فضل و تقویٰ، علم کے ہمالہ، فقیہ وقت..... مفتی اعظم حضرت مولانا مفتی عبدالستار صاحب رحمہ اللہ، جامعہ خیر المدارس کو جن پر ہمیشہ ناز رہے گا، آپ کے پاس ہم نے مسلم شریف کی کتاب الفصائل پڑھی، سبق عموماً رات کو عشاء بعد ہوتا تھا۔ اللہ پاک نے آپ کو شخصی وجاہت عطا فرمائی تھی، آواز بھی بارعب تھی۔ کبھی خیال آتا کہ حضرت مولانا رشید احمد گنگوہی رحمۃ اللہ علیہ ایسے ہی ہوں گے۔

حضرت مولانا شیر محمد صاحب، صرف نام کے شیر نہیں، دکھنے میں بھی شیر، مگر بولتے تو طلبہ کے ساتھ شیر و شکر نظر آتے، یہی وجہ ہے کہ طلبہ میں ہر دلعزیز تھے۔ ہم آپ کے ”بھتر بیجا“ ہوا کرتے تھے، والد گرامی کے ہم سبق تھے، اس لیے خاص شفقت فرماتے۔ ہم نے ابو داؤد شریف آپ سے پڑھی، بہت طویل تقریر نہیں فرماتے تھے، سبق کی جو مقدار اور رفتار پہلے دن تھی وہی آخری روز تک برقرار رہی۔ کتاب بھی اپنے وقت سے کچھ پہلے ہی ختم ہو گئی۔

شیخ الحدیث حضرت مولانا محمد یٰسین صابر صاحب، لگتا تھا دنیا سے آپ کا کوئی تعلق نہیں، علم ہی آپ کا اوڑھنا بچھونا ہے۔ صحاح ستہ میں ترمذی شریف کا اپنا ایک مقام ہے۔ آپ ترمذی شریف کے جید اساتذہ میں سے تھے۔ سبق کا آغاز ہوتا تو یوں محسوس ہوتا کہ وقت ختم گیا ہے۔ دھیما اور پروقار انداز تھا، آپ کے سبق کا صحیح لطف وہی اٹھا سکتا تھا جو دار الحدیث سے باہر کی فکروں سے آزاد ہو، متیقظ ہو کر بیٹھا ہو اور پور مطالعہ کر کے آیا ہو۔ طلبہ پر بے حد شفیق، سبق میں طالب علم کی غیر حاضری بہت گراں گذرتی، مگر ڈانٹ ڈپٹ نہیں فرماتے تھے، بس توجہ کم ہو جاتی اور یہ بھی قیامت ہوتی۔ ایک مرتبہ ایک طالب علم مسلسل غیر حاضریوں کے بعد سبق میں حاضر ہوا تو اپنی مسند کے پاس بلا بھیجا، برا بھلا نہیں کہا، نہ ڈانٹا، بس کچھ اس طرح درد بھرے انداز میں اسے سمجھایا کہ ہم سب کے کلیجے پھٹ رہے تھے۔

حضرت مولانا شبیر الحق صاحب کشمیری ایسا درویش صفت انسان کسی نے کب دیکھا ہوگا۔ شرح جامی، سلم العلوم اور دورہ حدیث میں طحاوی شریف ہم نے آپ سے پڑھی۔ آپ کی تقریر کا ہر جملہ خاص سانچے میں ڈھلا ہوتا تھا۔ سمجھیے کہ آپ متن بولتے تھے۔ آپ سبق سنتے بھی تھے، گھنٹے کے آغاز میں آپ ایک ادائے خاص کے ساتھ کسی بھی طالب علم کی طرف انگلی سے اشارہ کرتے۔ یہ لمحات بہت کٹھن ہوتے، جسے سبق یاد ہوتا اس کی تو عید ہوتی، ہمارے جیسے غمی طالب علم اس وقت کو کوس رہے ہوتے جو بیکار گزار دیا۔

استاذ محترم مولانا محمد عابد صاحب کے پاس ہم نے تفسیر اور فقہ کے اسباق پڑھے ہیں، رفتار و گفتار میں عجب دیوانگی لیے ہوئے، حضرت مولانا محمد عبداللہ بھلوی رحمہ اللہ کے فیض یافتہ، مدینہ یونیورسٹی کے فاضل، آپ کے سبق

کی بھی نرالی شان ہوتی تھی۔ طلبہ کو اپنے بچوں کی طرح سمجھتے اور ان کی تربیت کا کوئی لمحہ خالی نہ جانے دیتے۔ اکابر و اسلاف کے تعارف، ان کے مزاج و مذاق کا بطور خاص اپنے اسباق میں تذکرہ فرماتے۔ ان کی نرم مزاجی سے طلبہ بسا اوقات فائدہ اٹھانے کی کوشش کرتے، انہیں 'سیدھا' کرنے کے لیے کبھی کبھی 'سوٹی' سے بھی خبر گیری فرماتے مگر اس خبر گیری کا انداز بھی ایسا مشفقانہ ہوتا کہ طلبہ..... سوٹیاں کھا کے بھی بے مزہ نہ ہوتے۔

ہمارے استاذ مولانا خدابخش صاحب ملتانی..... آہ اس دار فانی سے رخصت ہو چکے، وہ بھی اپنی طرح کے دکھ و آدمی تھے، ہنس مکھ، سرخ و سفید چہرہ، سفید ڈاڑھی، سفید لباس اور سر پہ کپڑے کی سفید ٹوپی، گرمی کے دنوں میں اپنی موٹر سائیکل پر گھر سے جامعہ آتے تو آنکھوں پہ لگا کالا چشمہ دلوں میں اچھی خاصی ہلچل مچا دیتا، مطالعے کے رسیا، طالب علموں میں بھی مطالعے کا ذوق پیدا کرتے۔ ہم نے منطق کی کتاب 'قطبی' آپ کے پاس پڑھی، مگر 'کتب' کی محبت پائی، یوں وہ ہمارے لیے "کتب مینار" ثابت ہوئے۔ آپ شاعری بھی فرماتے تھے اور غالباً 'ندیم' تخلص تھا، عربی، فارسی اور اردو کے بے شمار اشعار یاد تھے، جن کا ترکا سبق کے دوران لگایا کرتے تھے۔ شاعری انتخاب پر مشتمل آپ کی ایک کتاب بھی شائع ہوئی تھی۔

استاذ محترم شیخ الحدیث مولانا محمد حنیف جالندھری زید مجدہم کے ذکر خیر کے بغیر ہماری یہ تحریر ادھوری ہی رہے گی، ہم نے آپ کے پاس شامل ترمذی پڑھی ہے۔ ہمارے زمانے میں اپنی بے پناہ مصروفیت کی وجہ سے تدریس کو کم کم وقت دے پاتے تھے، مگر جب بھی مسند درس پر بیٹھے سبق کا حق ادا کر دیا۔ صاف اور کھٹکھاتی آواز سے پوری درس گاہ گونج رہی ہوتی، خوش آوازی اور خوش لباسی آپ پر ختم ہے۔ آج کل سر پہ پگڑی باندھتے ہیں مگر تب عربی انداز کا سرخ رومال سر پہ رکھتے تھے۔ اللہ تعالیٰ نے آپ کو خوبصورت نین نقش سے نوازا ہے، آنکھوں پر براؤن چشمہ آپ کو غالب کی مَرُصَع غزل بنا دیتا تھا۔ طویل عرصے سے جامعہ خیر المدارس کے اہتمام اور وفاق المدارس العربیہ پاکستان کی نظامت علیا کی بھاری بھاری ذمہ داریاں ایک ساتھ نبھا رہے ہیں، یہ ان پر اکابر مشائخ، اہل علم و تقویٰ اور کارپردازان مدارس کے بھرپور اعتماد کی علامت ہے۔ شیخ الحدیث حضرت مولانا سلیم اللہ خان رحمۃ اللہ علیہ کی تو آپ مراد تھے۔ ہر دم متحرک، مسلسل مصروف عمل، کبھی مدارس کے داخلی معاملات حل کرنے میں جان کھپا رہے ہیں، کبھی اسٹیبلسمنٹ کے مدارس مخالف ہتھکنڈوں سے نبرد آزما ہیں۔ پچھلے دو عشروں سے مدارس دینیہ کے خلاف جس قسم کی اندرونی اور بیرونی سازشیں برپا ہیں ان کا مسلسل پامردی کے ساتھ مقابلہ کر رہے ہیں۔ وفاق المدارس سے آپ کا چالیس برس سے کچھ ہی کم تعلق ہے، بعض کوتاہ بینوں کو یہ طویل تعلق بہت گھٹلتا ہے۔ اس میں کوئی شک نہیں کہ آپ کی پشت پر اکابر کی دعائیں اور مکمل سرپرستی بھی ہے مگر ایک لمحے کو قاری صاحب زید مجدہم کو اس

سارے منظر نامے سے ہٹا کر دیکھیں تو کوئی ایک فرد بھی آپ کا ہم پلہ نظر نہیں آتا۔ آپ کو کم عمری میں ہی جامعہ خیر المدارس کی مسندِ اہتمام پر بیٹھنا پڑا، ہم نے کئی صاحب زادوں کو اہتمام کے نشے میں بہکتے دیکھا ہے، مگر آپ پر اللہ کا فضل شامل حال رہا۔ آپ نے ہمیشہ اپنے اساتذہ کو ان کے مقام پر رکھا اور کبھی ان سے مستغنی نہیں ہوئے۔ ایک مرتبہ ہمارے مہربان دوست مولانا محمد شفیع چترالی جامعہ خیر المدارس گئے تو جامع مسجد میں قاری صاحب مولانا ازہر صاحب کو قرآن مجید کی منزل سنا تے دیکھ کر حیران رہ گئے، بے پناہ مصروفیات کے ہوتے ہوئے قرآن مجید کے ساتھ یہ تعلق معمولی بات نہیں۔ اس میں ہم جیسے کم ہمتوں کے لیے بھی سبق پوشیدہ ہے۔

کیا کیا ذکر کیجیے، کئی اساتذہ کا ذکر رہا جاتا ہے۔ حضرت مولانا مفتی عبداللہ صاحب مدظلہم..... جن سے ہم نے شرح جامی کے اسباق لیے، حضرت مولانا محمد ازہر صاحب مدظلہم..... جن سے ہم نے ترجمہ قرآن پڑھا، حضرت مولانا محمد یونس شاہ رحمۃ اللہ علیہ..... جن سے ہم نے ”کنز الدقائق“ پڑھی، حضرت مولانا مفتی محمد انور صاحب زید مجدہم..... جن سے ہم نے دورہ حدیث کے سال نسائی شریف پڑھی۔ یہ وہ لوگ تھے جنہیں دیکھ کر ہم نے اپنے اکابر و اسلاف کے مذاق کو جانا، ان کی نگاہ فیض گستر نے ذروں کو ماہتاب اور خاک کو کاخ بنایا ہے۔ آپ دیکھیں گے کہ شہرت سے نفور اور جدیدیت کی آلائشوں سے ڈور مگر اپنی ذات میں پارس ہیں، جس کو چھو لیں سونا بن جائے۔ انہوں نے دنیا پر عقبیٰ کو ترجیح دی۔ خود کو دین اور دینی علوم کے تحفظ اور اشاعت کے لیے وقف کر دیا۔ آج جو اس خطے میں دین کے قلعے نظر آتے ہیں انہی کے دم سے آباد ہیں۔ ملک بھر میں پھیلے مدارس دینیہ کے تمام اساتذہ کی کہانی ایک جیسی ہے۔

بعض کوتاہ بین مدارس کے اساتذہ کی معاشی ابتری کو موضوع بناتے ہیں۔ اچھا یا برا، ہمیں اس سے بحث نہیں مگر مدرسے کا استاذ رُوکھی سوکھی کھا کر بھی علم کی خوشبو بانٹ رہا ہے۔ عقل و فہم کی وادیوں میں کتنے ہی بھونچال آتے رہتے ہیں، مغرب سے آنے والی ہوائیں بھی اپنی دشمنی نبھاتی ہیں، نئے سے نئے سُر اب دکتے ہیں، حکومتیں مدارس اور اہل مدارس کا گلا گھونٹنے کے لیے نئے نئے پھکنڈے استعمال کرتی ہیں، حالیہ عرصے میں کیا کچھ نہیں ہوا مگر ان کی وابستگی..... ”وفاداری بشرط استواری اصل ایماں ہے“..... سے عبارت ہے۔ وہ اپنے محاذ پر پوری استقامت کے ساتھ کھڑے ہیں۔ ہم جیسے نلکے شاگردان کے ایک لمحے کی بھی قیمت ادا نہیں کر سکتے، اللہ پاک ہی انہیں اپنی بارگاہ اقدس سے بہترین اجر عطا فرمائیں گے، ان شاء اللہ!

☆☆☆